



Gabra tal-ġurisprudenza

SENTENZA TAL-QORTI ĠENERALI (L-Għaxar Awla Estiża)

14 ta' April 2021 *

“Għajnuna mill-Istat – Suq Svediż tat-trasport bl-ajru – Għajnuna mogħtija mill-Isvezja favur kumpannija tal-ajru fil-kuntest tal-pandemija tal-COVID-19 – Garanzija – Deċiżjoni li ma jitqajmux oġġezzjonijiet – Impenji li jikkundizzjonaw il-kompatibbiltà tal-għajnuna mas-suq intern – Għajnuna intiża li ttrimedja għad-danni kkawżati minn avveniment straordinarju – Libertà ta' stabbiliment – Libertà li jiġu pprovduti servizzi – Ugwaljanza fit-trattament – Obbligu ta' motivazzjoni”

Fil-Kawża T-379/20,

Ryanair DAC, stabbilita fi Swords (l-Irlanda), irrappreżentata minn E. Vahida, F.-C. Laprévote, S. Rating, I.-G. Metaxas-Maranghidis u V. Blanc, avukati,

rikorrenti,

vs

Il-Kummissjoni Ewropea, irrappreżentata minn F. Tomat, D. Zukowska, L. Flynn u S. Noë, bħala aġenti,

konvenuta,

sostnuta minn

Ir-Repubblika Franciża, irrappreżentata minn E. de Moustier u P. Dodeller, bħala aġenti,

minn

Ir-Renju tal-Isvezja, irrappreżentat minn C. Meyer-Seitz, A. Runeskjöld, M. Salborn Hodgson, H. Shev, H. Eklinder, R. Shabsavan Eriksson, O. Simonsson u J. Lundberg, bħala aġenti,

u minn

SAS AB, stabbilita fi Stokkolma (l-Isvezja), irrappreżentata minn F. Sjövall, avukat,

intervenjenti,

* Lingwa tal-kawża: l-Ingliż.

li għandha bħala suġġett talba bbażata fuq l-Artikolu 263 TFUE u intiża għall-annullament tad-Deciżjoni tal-Kummissjoni C(2020) 2784 final tal-24 ta' April 2020 dwar l-għajjnuna mill-Istat SA.57061 (2020/N) – L-Isvezja – Kumpens għad-danni kkawżati lil SAS mill-pandemija tal-COVID-19,

IL-QORTI ĠENERALI (L-Għaxar Awla Estiża),

komposta minn M. van der Woude, President, A. Kornezov, E. Buttigieg, K. Kowalik-Bańczyk (Relatrici) u G. Hesse, Imħallfin,

Registratur: E. Artemiou, Amministratrici,

wara li rat il-fażi bil-miktub tal-proċedura u wara s-seduta tas-27 ta' Novembru 2020,

tagħti l-preżenti

Sentenza

Il-fatti li wasslu għall-kawża

- 1 Fil-11 ta' April 2020, il-Kummissjoni Ewropea adottat id-Deciżjoni C(2020) 2366 final dwar l-għajjnuna mill-Istat SA.56812 (2020/N) – L-Isvezja – COVID-19: skema ta' garanziji għal self lill-kumpanniji tal-ajru, li permezz tagħha hija qieset li miżura ta' għajjnuna fil-forma ta' skema ta' garanziji għal self lil ċerti kumpanniji tal-ajru (iktar 'il quddiem l-“iskema ta' għajjnuna Svediża”), ikkomunikata mir-Renju tal-Isvezja fit-3 ta' April 2020 konformement mal-Artikolu 108(3) TFUE, minn naħa, kienet tikkostitwixxi għajjnuna mill-Istat fis-sens tal-Artikolu 107(1) TFUE u, min-naħa l-oħra, kienet kompatibbli mas-suq intern fuq il-bażi tal-Artikolu 107(3)(b) TFUE. Din l-iskema hija intiża li ttipprovdi lill-kumpanniji tal-ajru, li huma importanti biex tiġi żgurata l-konnettività tal-Isvezja u li l-awtoritajiet Svediżi ħargulhom liċenzja operattiva, likwidità biżżejjed, permezz ta' garanzija pubblika, sabiex iżommu l-attivitajiet ekonomiċi tagħhom matul u wara l-pandemija tal-COVID-19.
- 2 Fil-21 ta' April 2020, ir-Renju tal-Isvezja kkomunika lill-Kummissjoni, konformement mal-Artikolu 108(3) TFUE, miżura ta' għajjnuna (iktar 'il quddiem il-“miżura inkwistjoni”) fil-forma ta' garanzija fuq kreditu kontinwu ta' ammont massimu ta' 1.5 biljun krona Svediża (SEK) lil SAS AB, minħabba li din tal-aħhar affaċċjat diffikultajiet biex tikseb self minn istituzzjonijiet tal-kreditu fil-kuntest tal-iskema ta' għajjnuna Svediża. Din il-miżura hija intiża sabiex tikkumpensa parzjalment lil SAS għad-dannu li jirrizulta mill-kancellazzjoni jew mill-iskedar mill-ġdid tat-titjiriet tagħha wara l-istabbiliment ta' restrizzjonijiet fuq l-ivvjagġar fil-kuntest tal-pandemija tal-COVID-19.
- 3 Fil-24 ta' April 2020, il-Kummissjoni adottat id-Deciżjoni C(2020) 2784 final, dwar l-għajjnuna mill-Istat SA.57061 (2020/N) – L-Isvezja – Kumpens għad-danni kkawżati lil SAS mill-pandemija tal-COVID-19 (iktar 'il quddiem id-“deciżjoni kkontestata”), li permezz tagħha hija qieset li l-miżura inkwistjoni, minn naħa, kienet tikkostitwixxi għajjnuna mill-Istat fis-sens tal-Artikolu 107(1) TFUE u, min-naħa l-oħra, kienet kompatibbli mas-suq intern fuq il-bażi tal-Artikolu 107(2)(b) TFUE.

Il-proċedura u t-talbiet tal-partijiet

- 4 Permezz ta' att ipprezentat fir-Registru tal-Qorti Ġenerali fid-19 ta' Ġunju 2020, ir-rikorrenti, Ryanair DAC, ipprezentat dan ir-rikors.
- 5 Permezz ta' att ipprezentat fir-Registru tal-Qorti Ġenerali fl-istess ġurnata, ir-rikorrenti talbet li dan ir-rikors jiġi deċiż bi proċedura mhaffa, konformement mal-Artikoli 151 u 152 tar-Regoli tal-Proċedura tal-Qorti Ġenerali. Permezz ta' deċiżjoni tal-15 ta' Lulju 2020, il-Qorti Ġenerali (L-Għaxar Awla) laqgħet it-talba għal proċedura mhaffa.
- 6 Fuq proposta tal-Għaxar Awla, il-Qorti Ġenerali ddeċidiet, bl-applikazzjoni tal-Artikolu 28 tar-Regoli tal-Proċedura, li tibgħat il-kawża quddiem kullegġ ġudikanti estiz.
- 7 Il-Kummissjoni pprezentat ir-risposta fir-Registru tal-Qorti Ġenerali fid-29 ta' Lulju 2020.
- 8 Bl-applikazzjoni tal-Artikolu 106(2) tar-Regoli tal-Proċedura, fit-13 ta' Awwissu 2020, ir-rikorrenti ressqet talba motivata għal seduta għas-sottomissjonijiet orali.
- 9 Permezz ta' atti pprezentati fir-Registru tal-Qorti Ġenerali, rispettivament, fl-4, fis-7 u fil-21 ta' Settembru 2020, SAS, ir-Renju tal-Isvezja u r-Repubblika Franciża talbu li jintervjenu f'din il-proċedura insostenn tat-talbiet tal-Kummissjoni. Permezz ta' atti pprezentati fir-Registru tal-Qorti Ġenerali, rispettivament, fid-9, fil-15 u fit-30 ta' Settembru 2020, ir-rikorrenti talbet, konformement mal-Artikolu 144(7) tar-Regoli tal-Proċedura, li ċerta data, li tinsab fir-rikors u fil-verżjoni mqassra tiegħu, ma tiġix ikkomunikata lil SAS, lir-Renju tal-Isvezja u lir-Repubblika Franciża.
- 10 Permezz ta' digrieti tas-7 ta' Ottubru 2020, il-President tal-Għaxar Awla Estiża tal-Qorti Ġenerali aċċetta l-intervent tar-Repubblika Franciża, tar-Renju tal-Isvezja u ta' SAS u llimita provviżorjament il-komunikazzjoni tar-rikors u tal-verżjoni mqassra tiegħu għall-verżjonijiet mhux kunfidenzjali prodotti mir-rikorrenti, fl-istennija tal-eventwali osservazzjonijiet ta' dawn tal-aħħar fuq it-talba għal trattament kunfidenzjali.
- 11 Permezz ta' miżuri ta' organizzazzjoni tal-proċedura nnotifikati fis-7 ta' Ottubru 2020, ir-Repubblika Franciża, ir-Renju tal-Isvezja u SAS ġew awtorizzati, bl-applikazzjoni tal-Artikolu 154(3) tar-Regoli tal-Proċedura, jipprezentaw nota ta' intervent.
- 12 Ir-rikorrenti titlob li l-Qorti Ġenerali jogħgobha:
 - tannulla d-deċiżjoni kkontestata;
 - tikkundanna lill-Kummissjoni għall-ispejjeż.
- 13 Il-Kummissjoni u SAS jitolbu li l-Qorti Ġenerali jogħgobha:
 - tiċhad ir-rikors;
 - tikkundanna lir-rikorrenti għall-ispejjeż.
- 14 Ir-Repubblika Franciża u r-Renju tal-Isvezja jitolbu li l-Qorti Ġenerali jogħgobha tiċhad ir-rikors.

Fid-dritt

- 15 Għandu jittfakkar li l-qorti tal-Unjoni Ewropea għandha d-dritt tevalwa, skont iċ-ċirkustanzi ta' kull każ, jekk amministrazzjoni tajba tal-gustizzja tiġġustifikax li rikors jiġi miċhud fil-mertu, mingħajr ma tiddeċiedi minn qabel dwar l-ammissibbiltà tiegħu (ara, f'dan is-sens, is-sentenzi tas-26 ta' Frar 2002, Il-Kunsill vs Boehringer, C-23/00 P, EU:C:2002:118, punti 51 u 52, u tal-14 ta' Settembru 2016, Trajektna luka Split vs Il-Kummissjoni, T-57/15, mhux ippubblikata, EU:T:2016:470, punt 84). Għaldaqstant, fid-dawl, b'mod partikolari, tal-kunsiderazzjonijiet li wasslu għall-proċedura mhaffa u tal-importanza li tingħata twegiba rapida fil-mertu kemm għar-rikorrenti kif ukoll għall-Kummissjoni u r-Renju tal-Isvezja, għandha tiġi eżaminata qabel kollox il-fondatezza tar-rikors, mingħajr ma tingħata deċiżjoni minn qabel dwar l-ammissibbiltà tiegħu.
 - 16 Insostenn tar-rikors tagħha, ir-rikorrenti tqajjem ħames motivi, ibbażati, l-ewwel wieħed, fuq ksur, min-naħa tal-Kummissjoni, tar-rekwiżit li jgħid li l-għajnuna mogħtija skont l-Artikolu 107(2)(b) TFUE ma hijiex intiża li tirrimedja għad-danni mgarrba minn vittma waħda, it-tieni, fuq l-allegazzjoni li l-mizura inkwistjoni ma hijiex ibbażata fuq l-Artikolu 107(2)(b) TFUE u fuq l-allegazzjoni li l-Kummissjoni kkunsidrat, b'mod żbaljat, li l-mizura inkwistjoni kienet proporzjonata fir-rigward tad-danni kkawżati lil SAS mill-pandemija tal-COVID-19, it-tielet, fuq ksur, min-naħa tal-Kummissjoni, ta' diversi dispożizzjonijiet relatati mal-liberalizzazzjoni tat-trasport bl-ajru fl-Unjoni, ir-raba', fuq ksur, min-naħa tal-Kummissjoni, tad-drittijiet proċedurali tagħha billi rrifjutat li tiftaħ il-proċedura ta' investigazzjoni formali minkejja diffikultajiet serji u, l-ħames, fuq ksur, min-naħa tal-Kummissjoni, tat-tieni paragrafu tal-Artikolu 296 TFUE.
- Fuq l-ewwel motiv, ibbażat fuq ksur, min-naħa tal-Kummissjoni, tar-rekwiżit li abbażi tiegħu l-għajnuna mogħtija skont l-Artikolu 107(2)(b) TFUE ma hijiex intiża li tirrimedja għad-danni mgarrba minn vittma waħda***
- 17 Ir-rikorrenti ssostni li l-avvenimenti straordinarji fis-sens tal-Artikolu 107(2)(b) TFUE jaffettwaw, bħala prinċipju, regjuni jew setturi sħaħ, jew saħansitra ekonomija sħiħa. B'hekk, din id-dispożizzjoni hija intiża li tirrimedja għad-danni mgarrba mill-vittmi kollha ta' dawn l-avvenimenti, u mhux xi wħud minnhom biss.
 - 18 Il-Kummissjoni, ir-Repubblika Franċiża, ir-Renju tal-Isvezja u SAS jikkontestaw l-argument tar-rikorrenti.
 - 19 F'dan ir-rigward, għandu jittfakkar li, fis-sens tal-Artikolu 107(2)(b) TFUE, hija kompatibbli mas-suq intern kull għajnuna mogħtija sabiex tirrimedja għall-ħsara kkawżata minn diżastri naturali jew avvenimenti oħra straordinarji.
 - 20 F'dan il-każ, ir-rikorrenti ma tikkontestax l-evalwazzjoni tal-Kummissjoni, adottata fid-deċiżjoni kkontestata, li tgħid li l-pandemija tal-COVID-19 kellha titqies bħala "avveniment straordinarju" fis-sens tal-Artikolu 107(2)(b) TFUE. Barra minn hekk, mid-deċiżjoni kkontestata jirriżulta li l-pandemija tal-COVID-19 wasslet għall-interruzzjoni tal-parti l-kbira tat-trasport bl-ajru tal-passiġġieri, fid-dawl, b'mod partikolari, tal-għeluq tal-fruntieri ta' diversi Stati Membri tal-Unjoni u tar-rakkomandazzjoni tal-awtoritajiet Svedizi li jiġi evitat ċaqliq mhux essenzjali.
 - 21 Minn dan isegwi li r-rikorrenti tirrileva, għustament, li SAS ma hijiex l-unika impriża, lanqas l-unika kumpannija tal-ajru, li għet affettwata mill-avveniment straordinarju inkwistjoni.

- 22 Madankollu, kif sostniet, għustament, il-Kummissjoni fir-risposta tagħha, ma jeżisti l-ebda obbligu, għall-Istati Membri, li jagħtu għajjnuna intiża li tirrimedja għad-danni kkawżati minn avveniment straordinarju fis-sens tal-Artikolu 107(2)(b) TFUE.
- 23 B'mod partikolari, minn naħa, għalkemm l-Artikolu 108(3) TFUE jobbliga lill-Istati Membri jinnotifikaw lill-Kummissjoni l-proġetti tagħhom fil-qasam tal-għajjnuna mill-Istat qabel ma jimplementawhom, dan ma jobbligahomx, għall-kuntrarju, jagħtu għajjnuna (digriet tat-30 ta' Mejju 2018, Yanchev, C-481/17, mhux ippubblikat, EU:C:2018:352, punt 22).
- 24 Min-naħa l-oħra, għajjnuna tista' tkun intiża li tirrimedja għad-danni kkawżati minn avveniment straordinarju, konformement mal-Artikolu 107(2)(b) TFUE, indipendentement mill-fatt li din ma tirrimedjax dawn id-danni kollha.
- 25 Konsegwentement, la mill-Artikolu 108(3) TFUE u lanqas mill-Artikolu 107(2)(b) TFUE ma jirriżulta li l-Istati Membri huma obbligati jirrimedjaw id-danni kollha kkawżati minn avveniment straordinarju b'tali mod li lanqas ma jistgħu jiġu obbligati jagħtu għajjnuna lill-vittmi kollha ta' dawn id-danni.
- 26 F'dawn iċ-ċirkustanzi, ir-rikorrenti ma għandhiex raġun issostni li l-Kummissjoni wettqet żball ta' liġi għas-sempliċi fatt li l-miżura inkwistjoni ma kinux jibbenefikaw minnha l-vittmi kollha tad-danni kkawżati mill-pandemija tal-COVID-19.
- 27 Għalhekk, l-ewwel motiv tar-rikorrenti għandu jiġi miċhud.

Fuq it-tieni motiv, ibbażat fuq l-allegazzjoni li l-miżura inkwistjoni ma hijiex ibbażata fuq l-Artikolu 107(2)(b) TFUE u fuq l-allegazzjoni li l-Kummissjoni kkunsidrat, b'mod żbaljat, li l-miżura inkwistjoni kienet proporzjonata fir-rigward tad-danni kkawżati lil SAS mill-pandemija tal-COVID-19

- 28 It-tieni motiv tar-rikorrenti, essenzjalment, jinqasam f'żewġ partijiet, ibbażati, l-ewwel waħda, fuq l-allegazzjoni li l-miżura inkwistjoni ma hijiex ibbażata fuq l-Artikolu 107(2)(b) TFUE u, it-tieni waħda, fuq l-allegazzjoni li l-Kummissjoni kkunsidrat, b'mod żbaljat, li l-miżura inkwistjoni kienet proporzjonata fir-rigward tad-danni kkawżati mill-pandemija tal-COVID-19.

Fuq l-ewwel parti tat-tieni motiv, ibbażata fuq l-allegazzjoni li l-miżura inkwistjoni ma hijiex ibbażata fuq l-Artikolu 107(2)(b) TFUE

- 29 Ir-rikorrenti tirrileva li l-iskema ta' għajjnuna Svediża tipprevedi, bħall-miżura inkwistjoni, garanzija bankarja lil SAS li ma tistax teċċedi SEK 1.5 biljun u ssostni li din il-miżura hija sussidjarja fir-rigward tal-imsemmija skema. Issa, peress li din għandha l-għan li tirrimedja disturb serju tal-ekonomija fis-sens tal-Artikolu 107(3)(b) TFUE, l-imsemmija miżura ma għandhiex l-għan li tirrimedja għad-danni kkawżati minn avveniment straordinarju fis-sens tal-Artikolu 107(2)(b) TFUE.
- 30 Il-Kummissjoni, ir-Repubblika Franciża, ir-Renju tal-Isvezja u SAS jikkontestaw l-argument tar-rikorrenti.

- 31 F'dan ir-rigward, fid-Deciżjoni C(2020) 2366 final tal-11 ta' April 2020, li tiddikjara l-iskema ta' għajnuna Svediza bħala kompatibbli mas-suq intern, ibbażata fuq l-Artikolu 107(3)(b) TFUE u msemmija fil-punt 1 iċċitat iktar 'il fuq, il-Kummissjoni ppreċiżat li, minn SEK 5 biljun li jistgħu jkunu s-sugġett tal-garanzija pubblika, 1.5 biljun biss tista' tibbenefika minnhom SAS. Dan l-ammont jikkorrispondi, kif tirrileva, għustament, ir-rikorrenti, għal dak tal-miżura inkwistjoni.
- 32 Fid-deċiżjoni kkontestata, il-Kummissjoni spjegat li r-Renju tal-Isvezja kien jipprevedi li jagħti għajnuna individwali lill-kumpanniji tal-ajru li jkunu eligibbli għall-iskema ta' għajnuna Svediza, sa fejn, bit-tehid inkonsiderazzjoni tat-tnaqqis fid-domanda, dawn tal-aħħar ma jkunux f'sitwazzjoni finanzjarja favorevoli biżżejjed sabiex jinnegozjaw self mill-istituzzjonijiet tal-kreditu kkonċernati. Il-miżura inkwistjoni tikkostitwixxi waħda minn dawn l-għajnuna individwali. Il-Kummissjoni ppreċiżat li SAS ma tistax tibbenefika fl-istess hin mill-imsemmija skema u mill-imsemmija miżura. Din tal-aħħar kienet għet adottata fuq il-bażi tal-Artikolu 107(2)(b) TFUE.
- 33 Għalhekk mid-deċiżjoni kkontestata u minn dik imsemmija fil-punt 31 iktar 'il fuq jirriżulta li, kif issostni, għustament, ir-rikorrenti, il-miżura inkwistjoni għandha natura sussidjarja fir-rigward tal-iskema ta' għajnuna Svediza, għalkemm din il-miżura u din l-iskema ma humiex ibbażati fuq l-istess dispożizzjonijiet tal-Artikolu 107 TFUE.
- 34 Madankollu, skont l-Artikolu 107(3)(b) TFUE, tista' tiġi kkunsidrata bħala kompatibbli mas-suq intern għajnuna intiza li tirrimedja disturb serju fl-ekonomija ta' Stat Membru. Issa, it-Trattat FUE ma jipprekludix applikazzjoni simultanja tal-Artikolu 107(2)(b) u tal-Artikolu 107(3)(b) TFUE, sakemm il-kundizzjonijiet ta' kull waħda minn dawn iż-żewġ dispożizzjonijiet ikunu ssodisfatti. Għalhekk, l-istess jgħodd, b'mod partikolari, meta l-fatti u ċ-ċirkustanzi li jwasslu għal disturb serju tal-ekonomija jirriżultaw minn avveniment straordinarju.
- 35 Minn dan isegwi li l-Kummissjoni ma tistax titqies bħala li wettqet żball ta' liġi għas-sempliċi fatt li l-iskema ta' għajnuna Svediza u l-miżura inkwistjoni ġew iddikjarati bħala kompatibbli mas-suq intern fuq il-bażi, rispettivament, tal-Artikolu 107(3)(b) u tal-Artikolu 107(2)(b) TFUE.
- 36 F'dawn iċ-ċirkustanzi, hemm lok li tiġi miċhuda l-ewwel parti tat-tieni motiv tar-rikorrenti.

Fuq it-tieni parti tat-tieni motiv, ibbażata fuq l-allegazzjoni li l-Kummissjoni kkunsidrat, b'mod żbaljat, li l-miżura inkwistjoni kienet proporzjonata fir-rigward tad-danni kkawżati mill-pandemija tal-COVID-19

- 37 Ir-rikorrenti ssostni li l-Kummissjoni kisret l-Artikolu 107(2)(b) TFUE sa fejn hija awtorizzat kumpens żejjed possibbli tad-dannu mgarrab minn SAS.
- 38 Il-Kummissjoni, ir-Repubblika Franciża, ir-Renju tal-Isvezja u SAS jikkontestaw l-argument tar-rikorrenti.
- 39 F'dan ir-rigward, hemm lok li jiġi rrilevat li, peress li din hija deroga mill-prinċipju generali ta' inkompatibbiltà tal-għajnuna mill-Istat mas-suq intern, kif stabbilit fl-Artikolu 107(1) TFUE, l-Artikolu 107(2)(b) TFUE għandu jiġi interpretat b'mod strett. Għaldaqstant, jistgħu jiġu kkompensati biss, skont din id-dispożizzjoni, l-iżvantaġġi ekonomiċi kkawżati direttament minn diżastri naturali jew minn avvenimenti oħra straordinarji (sentenza tat-23 ta' Frar 2006, *Atzeni et*, C-346/03 u C-529/03, EU:C:2006:130, punt 79).

- 40 Minn dan isegwi li l-għajjnuna li tista' tkun ikbar mit-telf sostnut mill-benefiċjarji tagħha ma taqax taht l-Artikolu 107(2)(b) TFUE (ara, f'dan is-sens, is-sentenza tal-11 ta' Novembru 2004, Spanja vs Il-Kummissjoni, C-73/03, mhux ippubblikata, EU:C:2004:711, punti 40 u 41).
- 41 Fid-deċiżjoni kkontestata, il-Kummissjoni kkunsidrat li l-miżura inkwistjoni kienet intiza li tikkumpensa parzjalment lil SAS għad-dannu li jirriżulta mill-kanċellazzjoni jew mill-iskedar mill-ġdid tat-titjiriet tagħha wara l-istabbiliment ta' restrizzjonijiet fuq l-ivvjagġar fil-kuntest tal-pandemija tal-COVID-19. Għalkemm hija indikat li l-portata tad-dannu mgarrab minn SAS kien għadu mhux magħruf matul l-adozzjoni ta' din id-deċiżjoni, hija madankollu ppreċiżat li dan kien it-"telf ta' valur miżjud", li jikkonsisti fid-differenza bejn id-dhul tal-perijodu minn Marzu 2019 sa Frar 2020 u dak tal-perijodu minn Marzu 2020 sa Frar 2021, li minnha tnaqqsu, minn naħa, l-ispejjeż varjabbli evitati, li ġew ikkalkolati fuq il-bażi tal-ispejjeż imgarrba bejn Marzu 2019 u Frar 2020, u, min-naħa l-oħra, il-margni benefiċjarju relatat mat-telf mid-dhul. L-ammont tad-dannu ġie stmat provvizorjament billi ttiehed inkunsiderazzjoni tnaqqis fit-traffiku tal-ajru ta' bejn 50 u 60 % għall-perijodu minn Marzu 2020 sa Frar 2021 meta mqabbel mal-perijodu minn Marzu 2019 sa Frar 2020 u kien jikkorrispondi għal ammont ta' bejn SEK 5 u 15-il biljun.
- 42 F'dawn iċ-ċirkustanzi, il-Kummissjoni kkunsidrat li, anki fl-ipotezi fejn l-ammont tal-għajjnuna li tirriżulta mill-miżura inkwistjoni jikkorrispondi għall-ammont garantit, jiġifieri SEK 1.5 biljun, dan l-ammont jibqa' inqas mid-dannu mgarrab minn SAS. F'dan ir-rigward, hija ppreċiżat li l-istess kien japplika kieku dan l-ammont kellu jingħadd ma' dak ta' għajjnuna, essenzjalment, identika għall-miżura inkwistjoni, li kienet ingħatat qabel lil SAS mir-Renju tad-Danimarka, b'tali mod li l-ammont totali ta' għajjnuna mogħtija lil SAS kien jilhaq SEK 3 biljun. Barra minn hekk, il-Kummissjoni ppreċiżat li r-Renju tal-Isvezja kien impenja ruhu li jwettaq evalwazzjoni *ex post* tad-dannu effettivament imgarrab minn SAS sa mhux iktar tard mit-30 ta' Ġunju 2021 u li jitlob ir-rimbors tal-għajjnuna mogħtija sa fejn din teċċedi l-imsemmi dannu, bit-tehid inkunsiderazzjoni tal-għajjnuna kollha li tista' tingħata SAS minhabba l-pandemija tal-COVID-19, inkluz minn awtoritajiet barranin.
- 43 Fl-ewwel lok, l-ewwel, ir-rikorrenti ssostni li l-metodu ta' kalkolu intiz għall-evalwazzjoni tad-dannu mgarrab minn SAS, ipprezentat fid-deċiżjoni kkontestata, ma huwiex preċiż biżżejjed u ma jippermettix evalwazzjoni korretta tad-dannu mgarrab minn din l-impriża. Hija tikkritika b'mod iktar partikolari lill-Kummissjoni talli ma spjegatx ir-raġunijiet tal-għażla tal-perijodu ta' referenza (Marzu 2019 sa Frar 2020), talli ma identifikatx l-ispejjeż li għandhom jitqiesu bhala varjabbli jew fissi u talli ma indikatx kif seta' jiġi ggarantit li t-telf mid-dhul kien marbut direttament mal-pandemija tal-COVID-19 u mhux ma' deċiżjonijiet ta' SAS li tnaqqas it-traffiku abbażi ta' raġunijiet finanzjarji oħra. Hija ssostni li, f'dawn iċ-ċirkustanzi, il-Kummissjoni wettqet żball ta' liġi kif ukoll żball ta' evalwazzjoni.
- 44 It-tieni, ir-rikorrenti ssostni li l-Kummissjoni kellha tiegħu inkunsiderazzjoni danni mgarrba mill-kumpanniji l-oħra tal-ajru fl-Isvezja.
- 45 Fir-rigward, l-ewwel, tal-evalwazzjoni tad-dannu mgarrab minn SAS, mill-punt 41 iktar 'il fuq jirriżulta li l-Kummissjoni identifikat, fid-deċiżjoni kkontestata, l-elementi li għandhom jittiehdu inkunsiderazzjoni sabiex jiġi kkwantifikat id-dannu, jiġifieri t-telf mid-dhul, l-ispejjeż varjabbli evitati u l-aġġustament tal-margni benefiċjarju, kif ukoll il-perijodu li matulu dan id-dannu seta' jimmaterjalizza ruhu. Barra minn hekk, hija ppreċiżat li t-telf mid-dhul kellu jiġi ddeterminat bit-tehid inkunsiderazzjoni tad-dhul kollu ta' SAS, u mhux biss dak idderivat mit-trasport bl-ajru tal-passiġġieri, u ipprezentat lista mhux eżawrjenti tal-ispejjeż imgarrba minn SAS. Barra minn

- hekk, kif jirriżulta mill-paragrafi 35 sa 38 tad-deċiżjoni kkontestata, il-Kummissjoni nnotat l-impenn tal-awtoritajiet Svediżi, minn naħa, li jikkwantifikaw *ex post* b'mod iddettaljat u konkret id-dannu mgarrab minn SAS u l-ammont tal-għajjnuna li finalment kellha tibbenefika minnha u, min-naħa l-oħra, tiżgura li SAS tirrimborsa kumpens żejjed possibbli tal-imsemmi dannu.
- 46 Konsegwentement, għandu jiġi kkunsidrat li, fid-dawl ta' ċirkustanzi tal-każ inkwistjoni kkaratterizzati mill-avveniment straordinarju, fis-sens tal-Artikolu 107(2)(b) TFUE, li tikkostitwixxi l-pandemija tal-COVID-19, in-natura evoluttiva tiegħu u n-natura neċessarjament prospettiva tal-kwantifikazzjoni tad-dannu kkawżat u tal-ammont tal-għajjnuna finalment mogħtija, il-Kummissjoni ppreżentat b'dettalji suffiċjenti, fid-deċiżjoni kkontestata, metodu ta' kalkolu intiż għall-evalwazzjoni tad-dannu mgarrab minn SAS.
- 47 Barra minn hekk, għandu jiġi kkonstatat li r-rikorrenti ma tipproduċi l-ebda element ta' natura li jistabbilixxi li l-metodu ta' kalkolu, kif iddefinit fid-deċiżjoni kkontestata, jippermetti l-ħlas ta' għajjnuna mill-Istat ikbar mid-dannu realment imgarrab minn SAS. F'dan ir-rigward, il-fatt, invokat mir-rikorrenti, li l-Kummissjoni, fid-dokument intitolat "Għajjnuna biex tagħmel tajjeb għall-ħsara kkawżata minn diżastri naturali (l-Artikolu 107(2)(b) tat-TFUE) Lista ta' kontroll għall-Istati Membri", tistieden lill-Istati Membri jipprovdu "programm dettaljat li jistabbilixxi metodu għall-kalkolu tal-ħsara" fl-ipoteżi fejn tali metodu jkun jeżisti diġà fid-dritt nazzjonali tal-Istat Membru kkonċernat, ma huwiex ta' natura li jistabbilixxi li l-metodu ta' kalkolu ddefinit fid-deċiżjoni kkontestata ma huwiex preċiż biżżejjed għall-finijiet tal-applikazzjoni tal-Artikolu 107(2)(b) TFUE.
- 48 Barra minn hekk, ir-rikorrenti ma tipproduċi l-ebda element li jista' jistabbilixxi li t-teħid inkunsiderazzjoni tal-aħħar tmax-il xahar qabel l-implimentazzjoni tar-restrizzjonijiet li jirriżultaw mill-pandemija tal-COVID-19 għall-finijiet tal-evalwazzjoni tad-dannu mgarrab minn SAS seta' jwassal lill-Kummissjoni biex tissopravaluta dan id-dannu. Iktar minn hekk, għalkemm ir-rikorrenti tikkritika lill-Kummissjoni li ma identifikatx b'mod preċiż l-ispejjeż fissi u varjabbli fid-deċiżjoni kkontestata, u għalkemm huwa veru li dawn l-ispejjeż jikkostitwixxu data importanti għall-finijiet tal-kalkolu tad-dannu mgarrab minn SAS, kif iddefinit fid-deċiżjoni kkontestata, hija ma tispjegax kif din l-impreċiżjoni tista' twassal għall-ħlas ta' għajjnuna ikbar mid-dannu effettivament imgarrab minn SAS.
- 49 Finalment, għalkemm hemm lok li jiġi nnotat li l-metodu ddefinit mill-Kummissjoni ma jippermettix li jiġi evitat kompletament li l-evalwazzjoni tal-imsemmi dannu tinkludi wkoll il-konsegwenzi tad-deċiżjonijiet meħuda minn SAS mingħajr rabta diretta mal-pandemija tal-COVID-19, għandu jiġi rrilevat li r-rikorrenti ma tipproduċi l-ebda element li jista' jistabbilixxi li, fl-assenza ta' din il-pandemija, id-dhul ta' SAS kien probabbilment jitnaqqas matul il-perijodu minn Marzu 2020 sa Frar 2021 meta mqabbel mal-perijodu minn Marzu 2019 sa Frar 2020.
- 50 F'dawn iċ-ċirkustanzi, fid-dawl tal-elementi preċedenti, hemm lok li jiġi kkunsidrat li l-Kummissjoni ma wettqitx żball ta' liġi u lanqas żball ta' evalwazzjoni fir-rigward tal-evalwazzjoni tad-dannu mgarrab minn SAS.
- 51 It-tieni, fir-rigward tad-dannu mgarrab mill-kumpanniji l-oħra tal-ajru fl-Isvezja, ir-rikorrenti ssostni, billi tibbaża l-argument tagħha żviluppat fil-kuntest tal-ewwel motiv, li l-Kummissjoni kellha tiegħu inkunsiderazzjoni l-vittmi kollha tal-avveniment straordinarju inkwistjoni intiż fl-Artikolu 107(2)(b) TFUE. Madankollu, hemm lok li jitfakkar li, kif issemma fil-punt 25 iktar 'il fuq, l-Istati Membri ma humiex obbligati jagħtu għajjnuna lill-vittmi kollha ta' danni kkawżati

- minn tali avveniment straordinarju. Konsegwentement, għall-kuntrarju ta' dak li tallega r-rikorrenti, l-għoti ta' għajjnuna li tibbenefika minnha SAS biss, ma kienx jiddependi mill-wiri, mill-Kummissjoni, li d-dannu kkawżat minn dan l-avveniment kien jaffettwa biss lil din l-impriza.
- 52 Fit-tieni lok, ir-rikorrenti ssostni li ma huwiex possibbli li l-Kummissjoni tistharreg il-proporzjonalità tal-miżura inkwistjoni qabel ix-xahar ta' Marzu 2021. Hija ssostni li SAS tibbenefika mill-għajjnuna kollha kwazi immedjatement wara l-adozzjoni tad-deċiżjoni kkontestata filwaqt li d-dannu mgarrab minn SAS jimmaterjalizza ruħu biss b'mod progressiv sax-xahar ta' Marzu 2021 u li l-ammont ta' dan id-dannu jibqa' ipotetiku, bit-teħid inkunsiderazzjoni, b'mod partikolari, tal-assenza ta' metodu biex jiġi kkalkolat.
- 53 F'dan ir-rigward, l-ewwel, għandu jiġi rrilevat li l-miżura inkwistjoni hija garanzija għal kreditu kontinwu. Minn dan isegwi li l-ammont massimu tal-għajjnuna, jiġifieri l-ammont garantit ta' SEK 1.5 biljun, ser jithallas biss fl-ipotezi fejn SAS ma tkunx kapaċi tirmborsa l-ammonti kollha li jkun għew mislufa lilha. Issa, ir-rikorrenti ma tipproduċi l-ebda element ta' natura li jstabbilixxi li, meta d-deċiżjoni kkontestata giet adottata, il-Kummissjoni kellha tkun taf li SAS kienet ser issib ruħha neċessarjament f'tali inkapaċità.
- 54 Minn dan isegwi li, kif jirriżulta incidentalment mill-Avviż tal-Kummissjoni dwar l-applikazzjoni ta' l-Artikoli [107] u [108 TFUE] għall-għajjnuna mill-Istat fil-forma ta' garanziji (ĠU 2008, C 155, p. 10), l-ammont ta' għajjnuna lil SAS kien jikkorrispondi, fir-realtà, għad-differenza fir-rata mogħtija lil din tal-aħħar bil-miżura inkwistjoni, jew fl-assenza tagħha, fid-data tal-adozzjoni tad-deċiżjoni kkontestata.
- 55 Il-Kummissjoni evalwat ir-rata massima ta' interessi, fl-assenza tal-miżura inkwistjoni, għal 10.26 %, mingħajr ma din giet ikkontestata mir-rikorrenti. Konsegwentement, l-ammont tal-għajjnuna mħallsa lil SAS ma jistax jeċċedi SEK 153.9 miljun fl-ewwel sena, li minnhom, barra minn hekk, għandhom jitnaqqsu l-prezz ta' din il-miżura ffatturata lil SAS, li jitla', skont id-deċiżjoni kkontestata, għal mill-inqas SEK 15-il miljun fis-sena, kif ukoll ir-rata ta' interessi nnegozjata minn SAS, bit-teħid inkunsiderazzjoni tal-adozzjoni tal-imsemmija miżura.
- 56 Minn dan isegwi li r-rikorrenti ma għandhiex raġun issostni li SAS tista' tircievi l-għajjnuna kollha sa mill-adozzjoni tad-deċiżjoni kkontestata.
- 57 It-tieni, il-Kummissjoni kkunsidrat, fi kwalunkwe każ, li d-dannu mgarrab minn SAS, evalwat għal mill-inqas SEK 5 biljun, ikun ikbar mill-ammont garantit mill-miżura inkwistjoni, jiġifieri SEK 1.5 biljun. Issa, għalkemm l-evalwazzjoni tad-dannu tiddependi mit-tbassir relatat mat-tnaqqis fit-traffiku tal-ajru, ir-rikorrenti ma tipproduċi l-ebda element ta' natura li jqajjem dubju dwar din l-evalwazzjoni. B'mod iktar partikolari, hija ma tikkontestax l-ipotezi, adottata mill-Kummissjoni, ta' tnaqqis fit-traffiku tal-ajru ta' bejn 50 u 60 % għall-perijodu minn Marzu 2020 sa Frar 2021 meta mqabbel mal-perijodu minn Marzu 2019 sa Frar 2020. Hija lanqas ma tikkontesta l-fatt li d-dannu mgarrab minn SAS minhabba l-pandemija tal-COVID-19 jitla' għal mill-inqas SEK 5 biljun.
- 58 F'dawn iċ-ċirkustanzi, ir-rikorrenti ma għandhiex raġun tikkontesta l-proporzjonalità tal-miżura inkwistjoni.
- 59 Fit-tielet lok, ir-rikorrenti ssostni li l-Kummissjoni ma ħaditx inkunsiderazzjoni l-għajjnuna mogħtija mir-Renju tan-Norveġja u mir-Renju tad-Danimarka, u lanqas dik li tista' tingħata qabel ix-xahar ta' Marzu 2021.

- 60 F'dan ir-rigward, huwa biżżejjed li jiġi rrilevat li, minn naħa, fid-deċiżjoni kkontestata, il-Kummissjoni kkonstatat li d-dannu mgarrab minn SAS, evalwat għal mill-inqas SEK 5 biljun, huwa ikbar mill-ammonti garantiti akkumulati li jirriżultaw mill-miżura inkwistjoni u mill-miżura adottata precedentement mir-Renju tad-Danimarka lil SAS, jiġifieri SEK 3 biljun. Min-naħa l-oħra, il-Kummissjoni rreferiet b'mod espliċitu għall-għajjnuna kollha li tista' tingħata lil SAS minħabba d-danni kkawżati mill-pandemija tal-COVID-19 qabel l-ewwel trimestru tal-2021. Għalhekk, ir-Renju tal-Isvezja impenja ruħu li jitlob ir-rimbors tal-għajjnuna li tirriżulta mill-miżura inkwistjoni, sa fejn din, akkumulata ma' oħrajn, inkluża dik mogħtija minn awtoritajiet barranin, tkun teċċedi d-dannu effettivament imgarrab minn SAS.
- 61 Konsegwentement, ir-rikorrenti ma għandhiex raġun issostni li l-Kummissjoni ma ħaditx inkunsiderazzjoni l-għajjnuna mogħtija mir-Renju tan-Norveġja u mir-Renju tad-Danimarka, u lanqas dik li tista' tingħata qabel ix-xahar ta' Marzu 2021.
- 62 Fir-raba' lok, ir-rikorrenti ssostni li l-Kummissjoni ma ħaditx inkunsiderazzjoni l-vantaġġ kompetittiv li jirriżulta min-natura diskriminatorja tal-miżura inkwistjoni.
- 63 F'dan ir-rigward, għandu jiġi rrilevat li, għall-finijiet tal-evalwazzjoni tal-kompatibbiltà ta' għajjnuna mas-suq intern, il-vantaġġ mogħti minn din l-għajjnuna lill-benefiċjarju tagħha ma jinkludix l-eventwali benefiċċju ekonomiku li twettaq minnha mill-operat ta' dan il-vantaġġ. Tali benefiċċju jista' ma jkunx identiku għall-vantaġġ li jikkostitwixxi l-imsemmija għajjnuna, jew saħansitra jirriżulta inezistenti, mingħajr ma dan il-fatt jista' jiġġustifika evalwazzjoni differenti tal-kompatibbiltà ta' din l-għajjnuna mas-suq intern (ara, f'dan is-sens u b'analogija, is-sentenza tal-21 ta' Diċembru 2016, Il-Kummissjoni vs Aer Lingus u Ryanair Designated Activity, C-164/15 P u C-165/15 P, EU:C:2016:990, punt 92).
- 64 Konsegwentement, hemm lok li jiġi kkonstatat li l-Kummissjoni, għustament, ħadet inkunsiderazzjoni l-vantaġġ mogħti lil SAS, kif dan jirriżulta mill-miżura inkwistjoni, kif johroġ mill-punti 52 sa 58 iktar 'il fuq. Għall-kuntrarju, il-Kummissjoni ma tistax tiġi kkritikata li ma ddeterminatx l-eżistenza ta' eventwali benefiċċju ekonomiku li jirriżulta minn dan il-vantaġġ.
- 65 F'dawn iċ-ċirkustanzi, ir-rikorrenti ma għandhiex raġun tikkritika lill-Kummissjoni li ma ħaditx inkunsiderazzjoni vantaġġ kompetittiv possibbli li jirriżulta min-natura diskriminatorja li hija tallega.
- 66 Konsegwentement, għandha tiġi miċhuda t-tieni parti tat-tieni motiv tar-rikorrenti u, konsegwentement, l-imsemmi motiv kollu kemm hu.

Fuq it-tielet motiv, ibbażat fuq ksur, min-naħa tal-Kummissjoni, ta' diversi dispożizzjonijiet relatati mal-liberalizzazzjoni tat-trasport bl-ajru fl-Unjoni

- 67 Ir-rikorrenti ssostni li l-Kummissjoni kisret il-prinċipju ta' nondiskriminazzjoni kif ukoll il-libertà li jiġu pprovduti servizzi u l-libertà ta' stabbiliment, minħabba li l-miżura inkwistjoni toffri kundizzjonijiet iktar favorevoli rriżervati għall-impriżi stabbiliti fl-Isvezja.
- 68 Il-Kummissjoni, ir-Repubblika Franciża, ir-Renju tal-Isvezja u SAS jikkontestaw l-argument tar-rikorrenti.

69 Għandu jifakkar li għajnuna mill-Istat li tikser dispożizzjonijiet jew prinċipji generali tad-dritt tal-Unjoni ma tistax tiġi ddikjarata kompatibbli mas-suq intern (sentenza tat-22 ta' Settembru 2020, *L-Awstrija vs Il-Kummissjoni*, C-594/18 P, EU:C:2020:742, punt 44; ara wkoll, f'dan is-sens, is-sentenza tal-15 ta' April 2008, *Nuova Agricast*, C-390/06, EU:C:2008:224, punti 50 u 51).

Fuq il-ksur tal-prinċipju ta' nondiskriminazzjoni

70 Il-prinċipju ta' nondiskriminazzjoni jeżiġi li sitwazzjonijiet simili ma jiġux ittrattati b'mod differenti u li sitwazzjonijiet differenti ma jiġux ittrattati b'mod ugwali sakemm trattament b'hal dan ma jkunx oġġettivament iġġustifikat (sentenza tal-15 ta' April 2008, *Nuova Agricast*, C-390/06, EU:C:2008:224, punt 66; ara wkoll, f'dan is-sens, is-sentenza tal-5 ta' Ġunju 2018, *Montero Mateos*, C-677/16, EU:C:2018:393, punt 49).

71 L-elementi li jikkarakterizzaw sitwazzjonijiet differenti u għaldaqstant in-natura komparabbli tagħhom għandhom, b'mod partikolari, jiġu stabbiliti u evalwati fid-dawl tal-għan u tal-iskop tal-att tal-Unjoni li jistabbilixxi d-distinzjoni inkwistjoni. Barra minn hekk, għandhom jittiehdu inkunsiderazzjoni l-prinċipji u l-għanijiet tal-qasam li jiffirma parti minnu l-att inkwistjoni (sentenza tas-16 ta' Dicembru 2008, *Arcelor Atlantique u Lorraine et*, C-127/07, EU:C:2008:728, punt 26).

72 Barra minn hekk, għandu jifakkar li l-prinċipju ta' proporzjonalità, li jagħmel parti mill-prinċipji generali tad-dritt tal-Unjoni, jeżiġi li l-atti tal-istituzzjonijiet tal-Unjoni ma jeċċedux il-limiti ta' dak li huwa xieraq u neċessarju għat-twettiq tal-għanijiet legittimi li jridu jintlaħqu mil-legiżlazzjoni inkwistjoni (sentenza tas-17 ta' Mejju 1984, *Denkavit Nederland*, 15/83, EU:C:1984:183, punt 25), premess li, meta jkun hemm għażla bejn numru ta' miżuri xierqa, għandha tiġi applikata dik li hija l-inqas oneruża, u li l-inkonvenjenti kkawżati ma għandhomx ikunu sproporzjonati meta mqabbla mal-għanijiet imfittxija (sentenza tat-30 ta' April 2019, *L-Italja vs Il-Kunsill (Kwota ta' qabdiet ta' pixxispad tal-Mediterran)*, C-611/17, EU:C:2019:332, punt 55).

73 Ir-rikorrenti ssostni li d-deċiżjoni kkontestata tawtorizza trattament diskriminatorju li ma huwiex neċessarju sabiex jintlaħaq l-għan tal-miżura inkwistjoni, jiġifieri li jiġu rrimedjati d-danni kkawżati mill-pandemija tal-COVID-19. Hija tikkunsidra li l-għan li jinżammu l-konnettività tal-Isvezja kif ukoll il-konnettività intra-Skandinava msemmija wkoll f'din id-deċiżjoni jikser l-Artikolu 107(2)(b) TFUE. Barra minn hekk, dan l-għan u dak li tinzamm l-istruttura tas-suq jeżiġu li jittiehdu inkunsiderazzjoni kumpanniji oħra tal-ajru sa fejn SAS tirrappreżenta inqas minn nofs it-traffiku tal-ajru kollu tal-passiġġieri intern u internazzjonali tal-Isvezja. Ir-rikorrenti tippreċiża, barra minn hekk, li l-iskema ta' għajnuna Svediza tiggarrantixxi l-konnettività tal-Isvezja u li l-miżura inkwistjoni tohloq diskriminazzjoni favur SAS meta mqabbla ma' kumpanniji oħra tal-ajru li jistgħu jibbenefikaw mill-imsemmija skema. Finalment, l-għan li tinzamm il-konnettività intra-Skandinava jikkostitwixxi diskriminazzjoni bbażata fuq in-nazzjonalità.

74 F'dan ir-rigward, fl-ewwel lok, għandu jiġi rrilevat li, għall-kuntrarju ta' dak li ssostni r-rikorrenti, il-miżura inkwistjoni ma għandhiex l-għan, minbarra dak li tikkumpensa parzjalment lil SAS tad-dannu li jirriżulta mill-pandemija tal-COVID-19, li żżomm il-konnettività tal-Isvezja, l-“aċċessibilità intra-Skandinava” jew l-ekonomija Svediza.

- 75 Fil-fatt, minn naħa, għandu jiġi rrilevat li r-rikorrenti tirreferi, f'dan ir-rigward, għall-paragrafu 26 tad-deċiżjoni kkontestata. Issa, dan il-paragrafu jinsab fil-punt intitolat "Benefiċjarju", li sempliċement jiddeskrivi l-benefiċjarju tal-miżura inkwistjoni, jiġifieri SAS. Min-naħa l-oħra, mill-punt intitolat "Għan tal-miżura" ta' din id-deċiżjoni, u b'mod iktar partikolari mill-paragrafu 9 tagħha, jirriżulta li l-miżura hija intiża biss sabiex tikkumpensa parzjalment lil SAS għad-dannu li jirriżulta mill-kancellazzjoni jew mill-iskedar mill-ġdid tat-titjiriet tagħha wara l-istabbiliment ta' restrizzjonijiet fuq l-ivvjaġġar fil-kuntest tal-pandemija tal-COVID-19.
- 76 Minn dan isegwi li r-rikorrenti lanqas ma għandha raġun issostni li l-miżura inkwistjoni għandha l-għan li żzomm l-istruttura tas-suq. F'dan ir-rigward, ċertament għandu jiġi rrilevat li, fl-ewwel paġna tad-dokument intitolat "Harsa generali tar-regoli relatati mal-għajnuna mill-Istat u mal-obbligi ta' servizz pubbliku applikabbli għas-settur tat-trasport bl-ajru matul l-imxija tal-COVID-19", il-Kummissjoni tispjega li, "[f]l-interess tal-ekonomija u tal-konsumaturi tal-Unjoni, l-Istati Membri għandhom ifasslu l-miżuri tagħhom fuq bażi nondiskriminatorja u b'mod li jzomm l-istrutturi tas-suq ta' qabel il-kriżi u jwitti t-triq għal rkupru ekonomiku rapidu" [traduzzjoni mhux ufficjali]. Madankollu, għalkemm, mill-perspettiva tal-kompetizzjoni, jista' jkun preferibbli li tingħata għajnuna lill-atturi ekonomiċi kollha sabiex jiġi evitat tnaqqis fin-numru tagħhom, hemm lok li jitfakkar, kif ġie rrilevat fil-punt 25 iktar 'il fuq, li l-Istati Membri ma humiex obbligati jirrimedjaw id-danni kollha kkawżati minn avveniment straordinarju indikat mill-Artikolu 107(2)(b) TFUE u, konsegwentement, li jagħtu għajnuna lill-vittmi kollha ta' dawn id-danni.
- 77 Fit-tieni lok, għandu jiġi rrilevat li għajnuna individwali, bħal dik inkwistjoni, tibbenefika minnha, mid-definizzjoni tagħha, impriża waħda biss, bl-esklużjoni tal-impriži l-oħra kollha, inklużi dawk li jinsabu f'sitwazzjoni komparabbli għal dik tal-benefiċjarju ta' din l-għajnuna. B'hekk, min-natura tagħha, tali għajnuna individwali tistabbilixxi differenza fit-trattament, saħansitra diskriminazzjoni, li madankollu hija inerenti għan-natura individwali tal-imsemmija miżura. Issa, il-fatt li jiġi sostnut, kif tagħmel ir-rikorrenti, li l-għajnuna individwali inkwistjoni tmur kontra l-prinċipju ta' nondiskriminazzjoni, essenzjalment, iqajjem dubju b'mod sistematiku dwar il-kompatibbiltà mas-suq intern ta' kull għajnuna individwali minhabba s-sempliċi fatt tan-natura intrinsikament esklużiva u b'hekk diskriminatorja tagħha, filwaqt li d-dritt tal-Unjoni jippermetti lill-Istati Membri jagħtu għajnuna individwali, sakemm jiġu ssodisfatti l-kundizzjonijiet previsti fl-Artikolu 107 TFUE.
- 78 F'dan ir-rigward, incidentalment fil-punt 25 iktar 'il fuq ġie rrilevat li, fir-rigward b'mod iktar partikolari tal-Artikolu 107(2)(b) TFUE, l-Istati Membri ma humiex obbligati jirrimedjaw id-danni kollha kkawżati minn avveniment straordinarju u, konsegwentement, jagħtu għajnuna lill-vittmi kollha ta' dawn id-danni.
- 79 Fit-tielet lok, għandu jiġi rrilevat li, fid-dawl tal-ġurisprudenza mfakkra fil-punt 71 iktar 'il fuq, ir-rikorrenti ssostni, ġustament, li l-kumpanniji kollha tal-ajru li joperaw fl-Isvezja ġew affettwati mir-restrizzjonijiet relatati mal-pandemija tal-COVID-19 u li dawn, konsegwentement, kollha ġarrbu, bħal SAS, dannu li jirriżulta mill-kancellazzjoni jew mill-iskedar mill-ġdid tat-titjiriet tagħhom wara l-istabbiliment ta' restrizzjonijiet fuq l-ivvjaġġar fil-kuntest tal-pandemija tal-COVID-19.
- 80 Madankollu, kieku kellu jitqies, kif issostni r-rikorrenti, li d-differenza fit-trattament stabbilita mill-miżura inkwistjoni, sa fejn din tibbenefika minnha biss SAS, tista' tiġi assimilata ma' diskriminazzjoni, għandu jiġi vverifikat jekk din hijiex iġġustifikata minn għan legittimu u jekk hijiex neċessarja, xierqa u proporzjonata sabiex dan jintlaħaq (ara l-punti 70 u 72 iktar 'il fuq).

Bl-istess mod, sa fejn ir-rikorrenti tirreferi għall-ewwel paragrafu tal-Artikolu 18 TFUE, għandu jiġi enfasizzat li, skont din id-dispożizzjoni, kull diskriminazzjoni minhabba ċittadinanza fil-kamp ta' applikazzjoni tat-Trattati "u mingħajr preġudizzju għad-dispożizzjonijiet speċjali inklużi hemm" hija pprojbita. Għaldaqstant, huwa importanti li jiġi vverifikat jekk din id-differenza fit-trattament hijiex permessa fir-rigward tal-Artikolu 107(2)(b) TFUE, li jikkostitwixxi l-bażi legali tad-deċiżjoni kkontestata. Dan l-eżami jimplika, minn naħa, li l-għan tal-miżura inkwistjoni jissodisfa r-rekwiżiti previsti minn din l-aħħar dispożizzjoni u, min-naħa l-oħra, li l-modalitajiet tal-għoti tal-miżura inkwistjoni, jiġifieri, f'dan il-każ, il-fatt li din tibbenefika minnha biss SAS, ikunu ta' natura li jippermettu li jintlahaq dan l-għan u ma jmorru lil hinn minn dak li huwa neċessarju sabiex dan jintlahaq.

- 81 Fir-rigward tal-għan tal-miżura inkwistjoni, ir-rikorrenti ma tikkontestax il-fatt li l-kumpens għal dannu li jirriżulta mill-kancellazzjoni jew mill-iskedar mill-ġdid tat-titjiriet ta' kumpannija tal-ajru wara l-istabbiliment ta' restrizzjonijiet fuq l-ivvjaġġar fil-kuntest tal-pandemija tal-COVID-19 jippermetti li jirrimedja għad-danni kkawżati minn din il-pandemija. Kif ġie rrilevat fil-punt 20 iktar 'il fuq, ir-rikorrenti lanqas ma tikkontesta l-fatt li l-pandemija tal-COVID-19 tikkostitwixxi avveniment straordinarju fis-sens tal-Artikolu 107(2)(b) TFUE.
- 82 Fir-rigward tal-modalitajiet tal-għoti tal-miżura inkwistjoni, il-Kummissjoni tirrileva, fid-deċiżjoni kkontestata, li SAS, li l-operazzjonijiet tagħha kienu kkonċentriati fid-Danimarka, fl-Isvezja u fin-Norveġja, kienet tirrappreżenta 67 % tat-traffiku tal-ajru intra-Skandinavu u kważi nofs it-traffiku intern fl-Isvezja (49.2 %). Issa, ir-rikorrenti tirrikonoxxi hija stess li "[l]-parti mis-suq tikkostitwixxi indikatur aċċettabbli tad-danni mgarrba mill-kumpanniji tal-ajru".
- 83 Madankollu, ir-rikorrenti ssostni li tali ċirkustanza ma tippermettix li tiġi ġġustifikata d-differenza fit-trattament li tirriżulta mill-miżura inkwistjoni. Fil-fatt, hija tikkunsidra li din id-differenza fit-trattament ma hijiex proporzjonata sa fejn din il-miżura tagħti lil SAS l-għajnuna kollha intiza li tirrimedja għad-dannu kkawżat mill-pandemija tal-COVID-19 filwaqt li SAS iġġarrab biss 35 % ta' dan id-dannu.
- 84 F'dan ir-rigward, mid-deċiżjoni kkontestata jirriżulta li SAS, minhabba li l-partijiet tagħha mis-suq huma ikbar, ġiet affettwata iktar mir-restrizzjonijiet relatati mal-pandemija tal-COVID-19 mill-kumpanniji l-oħra tal-ajru preżenti fl-Isvezja. Incidentalment dan huwa kkonfermat mid-data li tinsab fl-Anness A.3.2 tar-rikors, li minnha jirriżulta li SAS kellha l-ikbar parti mis-suq fl-Isvezja, sa 35 % u li din il-parti mis-suq kienet oġġla b'mod sinjifikattiv minn dawk tal-eqreb kompetitur tagħha u tar-rikorrenti, li kellhom biss parti mis-suq, rispettivament, ta' 19 % u ta' 5 %.
- 85 Barra minn hekk mid-data msemmija fil-punt 82 iktar 'il fuq jirriżulta b'mod partikolari li SAS hija, b'mod proporzjonali, affettwata b'mod iktar sinjifikattiv minn dawn ir-restrizzjonijiet milli hija r-rikorrenti, li kienet twettaq biss, kif jirriżulta mill-Anness A.3.2 tar-rikors, parti minima mill-attività tagħha lejn l-Isvezja u minn dan l-Istat, b'differenza minn SAS, li għaliha din il-parti kienet ferm ikbar.
- 86 Konsegwentement, hemm lok li jiġi kkonstatat li d-differenza fit-trattament favur SAS hija xierqa sabiex jiġu rrimedjati d-danni li jirriżultaw minn dawn ir-restrizzjonijiet u ma tmurx lil hinn minn dak li huwa neċessarju sabiex jintlahaq dan l-għan, konformement mal-motivi diġà rrilevati fil-punti 52 sa 61 iktar 'il fuq.

- 87 Barra minn hekk, ir-rikorrenti ma tistabbilixxix li, bit-teħid inkunsiderazzjoni tal-ammont żgħir tal-miżura inkwistjoni, imfakkar fil-punt 55 iktar 'il fuq, fid-dawl tal-evalwazzjoni tad-dannu mgarrab minn SAS, imfakkar fil-punt 41 iktar 'il fuq, it-tqassim tal-imsemmi ammont bejn il-kumpanniji kollha tal-ajru preżenti fl-Isvezja ma kienx iċaħhad l-imsemmija miżura minn effett utli.
- 88 Finalment, għalkemm mid-deċiżjoni kkontestata effettivament jirrizulta li l-miżura inkwistjoni ngħatat lil SAS b'mod partikolari minħabba li din tal-aħħar kienet eliġibbli wkoll għall-iskema ta' għajjnuna Svediza u, konsegwentement, li hija kienet detentur ta' liċenzja maħruġa mir-Renju tal-Isvezja, għandu jiġi rrilevat li l-għan ta' din il-miżura huwa biss li tirrimedja għad-dannu mgarrab minn SAS, u mhux mill-kumpanniji kollha tal-ajru eliġibbli għall-imsemmija skema. Peress li SAS kienet affettwata iktar mir-restrizzjonijiet relatati mal-pandemija tal-COVID-19 mill-kumpanniji kollha preżenti fl-Isvezja, inklużi dawk li huma detenturi ta' liċenzja maħruġa minn Stat Membru ieħor li ma huwiex l-Isvezja, hemm lok li jiġi kkunsidrat li l-kriterji ta' eliġibbiltà tal-iskema ta' għajjnuna Svediza ma jistgħux iqajmu dubju dwar il-legalità tad-deċiżjoni kkontestata.
- 89 Minn dan isegwi li kien iġġustifikat li l-benefiċċju tal-miżura inkwistjoni jingħata biss lil SAS u li l-miżura inkwistjoni ma tiksirx il-prinċipju ta' nondiskriminazzjoni.

Fuq il-ksur tal-libertà ta' stabbiliment u tal-libertà li jiġu pprovduti servizzi

- 90 Għandu jifakkar li, minn naħa, id-dispożizzjonijiet tat-Trattat FUE dwar il-libertà ta' stabbiliment huma intizi sabiex jiżguraw il-benefiċċju tat-trattament nazzjonali fl-Istat Membru ospitanti (ara s-sentenza tas-6 ta' Ottubru 2015, Finanzamt Linz, C-66/14, EU:C:2015:661, punt 26 u l-ġurisprudenza ċċitata).
- 91 Min-naħa l-oħra, il-libertà li jiġu pprovduti servizzi tipprekludi l-applikazzjoni ta' kwalunkwe legiżlazzjoni nazzjonali li għandha l-effett li trendi l-provvista ta' servizzi bejn l-Istati Membri iktar diffiċli mill-provvista ta' servizzi purament interna għal Stat Membru, indipendentement mill-eżistenza ta' diskriminazzjoni skont in-nazzjonalità jew ir-residenza (ara, f'dan is-sens, is-sentenza tas-6 ta' Frar 2003, Stylianakis, C-92/01, EU:C:2003:72, punt 25). Madankollu, hemm lok li jiġi kkonstatat li, skont l-Artikolu 58(1) TFUE, il-libertà li jiġu pprovduti servizzi, fil-qasam tat-trasport, hija rregolata mid-dispożizzjonijiet tat-titolu dwar it-trasport, jiġifieri t-Titolu VI tat-Trattat FUE. Il-libertà li jiġu pprovduti servizzi fil-qasam tat-trasport hija għaldaqstant sugġetta, fi ħdan id-dritt primarju, għal sistema ġuridika speċifika (sentenza tat-18 ta' Marzu 2014, International Jet Management, C-628/11, EU:C:2014:171, punt 36). Konsegwentement, l-Artikolu 56 TFUE, li jistabbilixxi l-libertà li jiġu pprovduti servizzi, ma japplikax bħala tali għall-qasam tat-traffiku bl-ajru (sentenza tal-25 ta' Jannar 2011, Neukirchinger, C-382/08, EU:C:2011:27, punt 22).
- 92 Għaldaqstant huwa biss abbażi tal-Artikolu 100(2) TFUE li miżuri ta' liberalizzazzjoni tas-servizzi ta' trasport bl-ajru jistgħu jiġu adottati (sentenza tat-18 ta' Marzu 2014, International Jet Management, C-628/11, EU:C:2014:171, punt 38). Issa, kif irrilevat, għustament, ir-rikorrenti, il-legiżlatur tal-Unjoni adotta r-Regolament (KE) Nru 1008/2008 tal-Parlament Ewropew u tal-Kunsill tal-24 ta' Settembru 2008 dwar regoli komuni għall-operat ta' servizzi ta' l-ajru fil-Komunità (ĠU 2008, L 293, p. 3), fuq il-bażi ta' din id-dispożizzjoni, li għandha preċiżament l-għan li tiddefinixxi l-kundizzjonijiet ta' applikazzjoni, fis-settur tat-trasport bl-ajru, tal-prinċipju tal-libertà li jiġu pprovduti servizzi (ara, b'analogija, is-sentenza tas-6 ta' Frar 2003, Stylianakis, C-92/01, EU:C:2003:72, punti 23 u 24).

- 93 F'dan il-każ, għandu jiġi rrilevat li r-rikorrenti ssostni, essenzjalment, li l-miżura inkwistjoni tikkostitwixxi ostakolu għal-libertà ta' stabbiliment u għal-libertà li jiġu pprovduti servizzi minhabba n-natura diskriminatorja tagħha.
- 94 Issa, għalkemm huwa veru li l-miżura inkwistjoni tirrigwarda għajjnuna individwali li tibbenefika minnha biss SAS, ir-rikorrenti ma tistabbilixxix kif din in-natura esklużiva hija ta' natura li tiskoraġġixxiha milli tistabbilixxi ruħha fl-Isvezja jew milli tipprovdi servizzi minn u lejn dan il-pajjiż. Ir-rikorrenti b'mod partikolari baqgħet ma identifikatx il-punti ta' fatt jew ta' liġi li jwasslu biex din il-miżura tipproduci effetti restrittivi li jmorru lil hinn minn dawk li jagħtu lok għall-projbizzjoni tal-Artikolu 107(1) TFUE, iżda li, kif ġie deciż fil-punti 70 sa 89 iktar 'il fuq, huma madankollu neċessarji u proporzjonati sabiex jirrimedjaw id-danni kkawżati lil SAS mill-avveniment straordinarju li hija l-pandemija tal-COVID-19, konformement mar-rekwiżiti previsti mill-Artikolu 107(2)(b) TFUE.
- 95 Konsegwentement, il-miżura inkwistjoni ma tistax tikkostitwixxi ostakolu għal-libertà ta' stabbiliment jew għal-libertà li jiġu pprovduti servizzi. Minn dan isegwi li r-rikorrenti ma għandhiex raġun tikkritika lill-Kummissjoni li ma eżaminatx il-kompatibbiltà ta' din il-miżura mal-libertà ta' stabbiliment u mal-libertà li jiġu pprovduti servizzi.
- 96 F'dawn iċ-ċirkustanzi, għandu jiġi miċhud it-tielet motiv tar-rikorrenti.

Fuq ir-raba' motiv, ibbażat fuq ksur, min-naħa tal-Kummissjoni, tad-drittijiet proċedurali tar-rikorrenti billi rrifjutat li tiftaħ il-proċedura ta' investigazzjoni formali minkejja diffikultajiet serji

- 97 Ir-rikorrenti ssostni li l-eżami mwettaq mill-Kummissjoni ma kienx suffiċjenti, b'mod partikolari fir-rigward tal-proporzjonalità tal-miżura inkwistjoni kif ukoll tal-kompatibbiltà ta' din tal-aħħar mal-principju ta' nondiskriminazzjoni u dawk relatati mal-libertà li jiġu pprovduti servizzi u mal-libertà ta' stabbiliment. Issa, in-natura insuffiċjenti ta' dan l-eżami tixhed l-eżistenza ta' diffikultajiet serji li kellhom iwasslu lill-Kummissjoni tiftaħ il-proċedura ta' investigazzjoni formali u tippermetti lir-rikorrenti tippreżenta l-osservazzjonijiet tagħha u, għalhekk, tinfluwenza l-imsemmija investigazzjoni.
- 98 Il-Kummissjoni, ir-Repubblika Franciża, ir-Renju tal-Isvezja u SAS jikkontestaw l-argument tar-rikorrenti.
- 99 Għandu jiġi rrilevat, kif issostni, essenzjalment, il-Kummissjoni, li r-raba' motiv tar-rikorrenti huwa, fir-realtà, ta' natura sussidjarja, fil-każ li l-Qorti Ġenerali ma tkunx eżaminat il-fondatezza tal-evalwazzjoni tal-għajjnuna bħala tali. Fil-fatt, minn ġurisprudenza stabbilita jirriżulta li tali motiv huwa intiż li jippermetti li parti kkonċernata tiġi kkunsidrata bħala ammissibbli, f'din il-kwalità, li tippreżenta rikors skont l-Artikolu 263 TFUE, li inkella kien ikun irrifjutat lilha (ara, f'dan is-sens, is-sentenzi tal-24 ta' Mejju 2011, Il-Kummissjoni vs Kronoply u Kronotex, C-83/09 P, EU:C:2011:341, punt 48, u tas-27 ta' Ottubru 2011, L-Awstrija vs Scheucher-Fleisch et, C-47/10 P, EU:C:2011:698, punt 44). Issa, il-Qorti Ġenerali eżaminat l-ewwel tliet motivi tar-rikors, relatati mal-fondatezza tal-evalwazzjoni tal-għajjnuna bħala tali, b'tali mod li tali motiv huwa mcaħhad mill-għan indikat tiegħu.
- 100 Barra minn hekk, għandu jiġi kkonstatat li dan il-motiv huwa nieqes minn kontenut awtonomu. Fil-fatt, fil-kuntest ta' tali motiv, ir-rikorrenti tista' tinvoka biss, għall-finijiet taż-żamma tad-drittijiet proċedurali li hija tibbenefika minnhom fil-kuntest tal-proċedura ta' investigazzjoni

formali, motivi ta' natura li juru li l-evalwazzjoni tal-informazzjoni u tal-elementi li l-Kummissjoni kellha jew seta' jkollha, matul il-fażi ta' investigazzjoni preliminari tal-miżura kkomunikata, kellha tqajjem dubji fir-rigward tal-kompatibbiltà ta' din tal-aħħar mas-suq intern (ara, f'dan is-sens, is-sentenzi tat-22 ta' Dicembru 2008, Régie Networks, C-333/07, EU:C:2008:764, punt 81; tad-9 ta' Lulju 2009, 3F vs Il-Kummissjoni, C-319/07 P, EU:C:2009:435, punt 35, u tal-24 ta' Mejju 2011, Il-Kummissjoni vs Kronoply u Kronotex, C-83/09 P, EU:C:2011:341, punt 59), bħan-natura insuffiċjenti jew inkompleta tal-investigazzjoni mwettqa mill-Kummissjoni matul il-proċedura ta' investigazzjoni formali jew l-eżistenza ta' lmenti minn partijiet terzi. Issa, għandu jiġi rrilevat li r-raba' motiv jirriproduċi b'mod konċiż l-argumenti mressqa fil-kuntest tal-ewwel sat-tielet motiv mingħajr ma jenfasizza elementi speċifiċi dwar diffikultajiet serji eventwali.

- 101 Għal dawn il-motivi, għandu jiġi kkonstatat li, peress li l-Qorti Ġenerali eżaminat il-mertu tal-imsemmija motivi, ma huwiex neċessarju li tiġi eżaminata l-fondatezza ta' dan il-motiv.

Fuq il-hames motiv, ibbażat fuq il-ksur, min-naha tal-Kummissjoni, tat-tieni paragrafu tal-Artikolu 296 TFUE

- 102 Ir-rikorrenti ssostni li l-Kummissjoni kisret it-tieni paragrafu tal-Artikolu 296 TFUE sa fejn hija ma evalwatx il-vantaġġ kompetittiv mogħti lil SAS, ma spjegatx il-mod kif hija kienet iddeterminat l-ammont tal-miżura inkwistjoni, ma evalwatx id-danni kkawżati mill-pandemija tal-COVID-19, ma vverifikatx li din il-miżura kienet konformi mal-prinċipju ta' nondiskriminazzjoni kif ukoll ma' dawk relatati mal-libertà li jiġu pprovduti servizzi u mal-libertà ta' stabbiliment u ma haditx inkunsiderazzjoni l-fatt li din il-miżura kienet sussidjarja fir-rigward tal-iskema ta' għajjnuna Svediza u ma vverifikatx jekk l-imsemmija miżura kinitx kompatibbli mal-Artikolu 107(3)(b) TFUE. Ir-raġunament tal-Kummissjoni huwa ineżistenti, tawtologiku, jew kontradittorju.
- 103 Matul is-seduta, ir-rikorrenti ziedet, essenzjalment, li l-avveniment straordinarju, fis-sens tal-Artikolu 107(2)(b) TFUE, inkwistjoni f'dan il-każ, ma kienx identifikat b'mod ċar fid-deċiżjoni kkontestata. Hija sostniet li l-paragrafu 9 tad-deċiżjoni kkontestata kien jirreferi għar-restrizzjonijiet fuq l-ivvjagġar, li kienu tneħħew f'nofs ix-xahar ta' Ġunju 2020, filwaqt li l-paragrafu 29 ta' din id-deċiżjoni kien jirreferi għall-pandemija tal-COVID-19, kollha kemm hi, u kien jipprevedi dannu li jimmaterjalizza ruħu sax-xahar ta' Marzu 2021. Finalment, hija tippreċiża li l-Kummissjoni, minbarra li kisret l-obbligu tagħha ta' motivazzjoni, kisret formalità essenzjali.
- 104 Il-Kummissjoni, ir-Repubblika Franciża, ir-Renju tal-Isvezja u SAS jikkontestaw l-argument tar-rikorrenti.
- 105 F'dan ir-rigward, għandu jitfakkar li l-motivazzjoni meħtieġa mill-Artikolu 296 TFUE tikkostitwixxi formalità essenzjali (sentenza tat-18 ta' Ġunju 2015 Ipatau vs Il-Kunsill, C-535/14 P, EU:C:2015:407, punt 37) u għandha tiġi adattata għan-natura tal-att inkwistjoni u għandha turi, b'mod ċar u inekwivoku, ir-raġunament tal-istituzzjoni li, tkun adottat dan l-att b'mod illi jippermetti lill-persuni kkonċernati jkunu jafu l-gustifikazzjonijiet tal-miżura adottata u li jippermetti lill-qorti li jkollha ġurisdizzjoni tagħmel l-istħarriġ tagħha. B'hekk, ir-rekwiżit ta' motivazzjoni għandu jiġi evalwat fid-dawl taċ-ċirkustanzi tal-każ, b'mod partikolari tal-kontenut tal-att, tan-natura tar-raġunijiet invokati u tal-interess li d-destinatarji tal-att jew persuni oħra kkonċernati direttament u individwalment minn dan l-att jista' jkollhom fil-kisba ta' spjegazzjonijiet. Ma huwiex meħtieġ li l-motivazzjoni tispeċifika l-punti ta' fatt u ta' liġi rilevanti kollha, sa fejn il-kwistjoni ta' jekk il-motivazzjoni ta' att tissodisfax ir-rekwiżiti previsti

- mill-Artikolu 296 TFUE ma għandhiex tiġi evalwata biss fid-dawl tal-formulazzjoni tal-att, iżda wkoll fid-dawl tal-kuntest tiegħu kif ukoll tar-regoli legali kollha li jirregolaw il-qasam ikkonċernat (sentenzi tat-2 ta' April 1998, *Il-Kummissjoni vs Sytraval u Brink's France*, C-367/95 P, EU:C:1998:154, punt 63; tat-22 ta' Ġunju 2004, *Il-Portugall vs Il-Kummissjoni*, C-42/01, EU:C:2004:379, punt 66, u tal-15 ta' April 2008, *Nuova Agricast*, C-390/06, EU:C:2008:224, punt 79).
- 106 F'dan il-każ, fir-rigward tan-natura tal-att inkwistjoni, id-deċiżjoni kkontestata giet adottata fi tmiem il-fażi preliminari ta' investigazzjoni tal-għajnuna stabbilita permezz tal-Artikolu 108(3) TFUE, li għandu biss l-għan li jippermetti lill-Kummissjoni tiffirma opinjoni preliminari dwar il-kompatibbiltà parzjali jew totali tal-għajnuna kkonċernata, mingħajr ma tinbeda l-proċedura ta' investigazzjoni formali prevista fil-paragrafu 2 tal-imsemmi artikolu, li hija intiza sabiex tippermetti lill-Kummissjoni jkollha għarfien komplet dwar l-informazzjoni kollha marbuta ma' din l-għajnuna.
- 107 Issa, tali deċiżjoni, li tittiehed fi żmien qasir, għandha tinkludi biss ir-raġunijiet għalfejn il-Kummissjoni tikkunsidra li ma jeżistux diffikultajiet serji ta' evalwazzjoni tal-kompatibbiltà tal-għajnuna kkonċernata mas-suq intern (sentenza tat-22 ta' Diċembru 2008, *Régie Networks*, C-333/07, EU:C:2008:764, punt 65).
- 108 F'dan ir-rigward, l-ewwel, fir-rigward tal-valur tal-vantaġġ kompetittiv u tal-ammont tal-għajnuna, għandu jiġi rrilevat li l-Kummissjoni spjegat, fid-deċiżjoni kkontestata, li r-Renju tal-Isvezja ma setax jiddetermina l-ammont tal-miżura inkwistjoni sa fejn SAS kienet għadha ma nnegożjatx il-kreditu kontinwu waqt li kienet qiegħda tibbenefika minn din il-miżura fid-data tal-adozzjoni ta' din id-deċiżjoni. Hija madankollu stmat ir-rata li kellha tiġi imposta fuqha fl-assenza tal-imsemmija miżura, kif issemma fil-punt 55 iktar 'il fuq. Barra minn hekk hija evalwat il-kompatibbiltà ta' din il-miżura mas-suq intern billi hadet inkunsiderazzjoni l-valur nominali tagħha.
- 109 Iktar minn hekk, sa fejn ir-rikorrenti tirreferi għall-vantaġġ kompetittiv li jirriżulta min-natura diskriminatorja tal-miżura inkwistjoni, huwa biżżejjed li jiġi kkonstatat, kif jirriżulta mill-punt 64 iktar 'il fuq, li l-Kummissjoni ma kellhiex tiegħu inkunsiderazzjoni tali vantaġġ sabiex tevalwa l-kompatibbiltà ta' din il-miżura mas-suq intern, b'tali mod li hija lanqas ma kellha ssemmiha fid-deċiżjoni kkontestata.
- 110 Finalment, il-Kummissjoni, minn naħa, evalwat id-dannu mgarrab minn SAS għal bejn SEK 5 u 15-il biljun u, min-naħa l-oħra, indikat l-elementi, imfakkra fil-punt 45 iktar 'il fuq, li għandhom jittiehdu inkunsiderazzjoni għall-finijiet tal-kalkolu, mir-Renju tal-Isvezja, ta' dan id-dannu.
- 111 It-tieni, fir-rigward tal-prinċipju ta' nondiskriminazzjoni u ta' dawk relatati mal-libertà li jiġu pprovduti servizzi u mal-libertà ta' stabbiliment, ċertament għandu jinfakkar li, meta l-benefiċjarji tal-att, minn naħa, u operatori oħra esklużi, min-naħa l-oħra, ikunu f'sitwazzjoni komparabbli, l-istituzzjoni tal-Unjoni li tkun adottat l-att, għandha tispjega, fil-kuntest ta' motivazzjoni speċifika, kif id-differenza fit-trattament hekk stabbilita hija oġġettivament iġġustifikata (sentenza tal-15 ta' April 2008, *Nuova Agricast*, C-390/06, EU:C:2008:224, punt 82). Madankollu, f'dan il-każ, hemm lok li jiġi kkonstatat li d-deċiżjoni kkontestata fiha l-elementi, imfakkra fil-punt 82 iktar 'il fuq, li jippermettu li tinftiehem ir-raġuni għalfejn il-Kummissjoni qieset li kien iġġustifikat li SAS tkun l-unika waħda li tkun tista' tibbenefika mill-miżura inkwistjoni.

- 112 It-tielet, fir-rigward tal-kompatibbiltà tal-miżura inkwistjoni mal-Artikolu 107(3)(b) TFUE, huwa biżżejjed li jiġi kkonstatat li din il-miżura kienet għet iddikjarata bħala kompatibbli mas-suq intern fuq il-bażi tal-Artikolu 107(2)(b) TFUE. Issa, id-deċiżjoni kkontestata kienet tkun motivata b'mod insuffiċjenti biss li kieku l-Kummissjoni kienet obligata tapplika l-Artikolu 107(3)(b) TFUE (ara, f'dan is-sens u b'analogija, is-sentenza tat-8 ta' Marzu 2017, Viasat Broadcasting UK vs Il-Kummissjoni, C-660/15 P, EU:C:2017:178, punt 45), u dan, kif għe rrilevat fil-punt 34 iktar 'il fuq, ma kienx il-każ fil-każ inezami.
- 113 Ir-raba', fir-rigward tal-avveniment straordinarju inkwistjoni f'dan il-każ, għandu jiġi rrilevat, kif issemma fil-punt 20 iktar 'il fuq u kif jirriżulta mill-paragrafi 53 sa 58 tad-deċiżjoni kkontestata, li l-Kummissjoni kkunsidrat li l-pandemija tal-COVID-19 kienet tikkostitwixxi tali avveniment.
- 114 Barra minn hekk, għalkemm il-paragrafu 3 tad-deċiżjoni kkontestata jindika, ċertament, li r-rakkomandazzjoni tal-awtoritajiet Svediżi biex jiġi evitat ċ-ċaqliq mhux essenzjali tapplika "mill-inqas sal-15 ta' Ġunju 2020", hemm lok li jiġi rrilevat li l-għan tal-miżura inkwistjoni, imsemmi fil-paragrafu 9 ta' din id-deċiżjoni, huwa li tikkumpensa parzjalment lil SAS għad-dannu li jirriżulta mill-kancellazzjoni jew mill-iskedar mill-ġdid tat-titjiriet tagħha wara l-istabbiliment ta' restrizzjonijiet fuq l-ivvjaġġar fil-kuntest tal-pandemija tal-COVID-19, mingħajr ma dawn ir-restrizzjonijiet għew identifikati b'mod preċiż. Konsegwentement, mid-deċiżjoni kkontestata ma jirriżultax li d-dannu mgarrab minn SAS ma jkunx jista' jirriżulta wkoll minn restrizzjonijiet li jibqgħu japplikaw, jew li jiġu adottati, wara t-tneħħija tar-rakkomandazzjoni tal-awtoritajiet Svediżi, li, incidentalment, kif jirriżulta mill-kliem esplicitu tal-paragrafu 3 ta' din id-deċiżjoni, din setgħet tkompli tapplika wara l-15 ta' Ġunju 2020. Konsegwentement, għandu jiġi rrilevat li ma kienx hemm kontradizzjonijiet meta għe kkunsidrat li d-dannu mgarrab minn SAS kien jirriżulta minn restrizzjonijiet fuq l-ivvjaġġar fil-kuntest tal-pandemija tal-COVID-19 u li dan id-dannu seta' jimmaterjalizza ruħu wara l-15 ta' Ġunju 2020 u sal-2021.
- 115 Minn dan isegwi li d-deċiżjoni kkontestata hija motivata biżżejjed u li, konsegwentement, il-ħames motiv tar-rikorrenti għandu jiġi miċhud.
- 116 Mill-kunsiderazzjonijiet preċedenti kollha jirriżulta li r-rikors għandu jiġi miċhud kollu kemm hu, mingħajr il-ħtieġa li tingħata deċiżjoni dwar l-ammissibbiltà tiegħu.

Fuq l-ispejjeż

- 117 Skont l-Artikolu 134(1) tar-Regoli tal-Proċedura, il-parti li ttitlef il-kawża għandha tiġi kkundannata għall-ispejjeż, jekk dawn ikunu ntalbu. Peress li r-rikorrenti tilfet, għandha tiġi kkundannata tbatu l-ispejjeż rispettivi tagħha kif ukoll dawk sostnuti mill-Kummissjoni, konformement mat-talbiet ta' din tal-aħħar, inklużi l-ispejjeż sostnuti fil-kuntest tat-talba għal trattament kunfidenzjali.
- 118 Ir-Repubblika Franciża u r-Renju tal-Isvezja għandhom ibatu l-ispejjeż rispettivi tagħhom, bl-applikazzjoni tal-Artikolu 138(1) tar-Regoli tal-Proċedura.
- 119 SAS għandha tbatu l-ispejjeż rispettivi tagħha, bl-applikazzjoni tal-Artikolu 138(3) tar-Regoli tal-Proċedura.

Għal dawn il-motivi,

IL-QORTI ĠENERALI (L-Għaxar Awla Estiża)

taqta' u tiddeciedi:

- 1) Ir-rikors huwa miċhud.**
- 2) Ryanair DAC hija kkundannata tbat i-ispejjeż rispettivi tagħha kif ukoll dawk sostnuti mill-Kummissjoni Ewropea, inklużi i-ispejjeż sostnuti fil-kuntest tat-talba għal trattament kunfidenzjali.**
- 3) Ir-Repubblika Franċiża, ir-Renju tal-Isvezja u SAS AB għandhom ibatu i-ispejjeż rispettivi tagħhom.**

Van der Woude

Kornezov

Buttigieg

Kowalik-Bańczyk

Hesse

Mogħtija f'qorti bil-miftuħ fil-Lussemburgu, fl-14 ta' April 2021.

Firem